

کل مسلمان اور مکمل اسلام

یعنی

سوفی صدی مسلمانوں کو (بلا تخصیص و استثناء) سوفی صدی
اسلام میں داخل ہوتے اور اسی پر عمل پیرا ہونے کی قرآنی دعوت
و تائید اور "جاہلیت" و "اسلام" کا فرق

مولانا سید ابوالحسن علی ندوی

(جلد حقوق بچن ناشر محفوظا)

طبع اول

۱۴۱۵ھ — ۱۹۹۴ء

کتابت	_____	ظہیر احمد کاکوروی
طباعت	_____	لکھنؤ پبلشنگ ہاؤس (آفسٹ)
صفحات	_____	۳۲
قیمت	_____	آٹھ روپے

باہتمام

محمد عنیات الدین ندوی

طابع و ناشر

مجلس تحقیقات و نشریات اسلام لکھنؤ

(ندوة العلماء)

بِسْمِ اللّٰهِ الرَّحْمٰنِ الرَّحِیْمِ

پیش لفظ

(اذ۔ مولانا محمد رابع حسنی ندوی)

ہندوستان اور پاکستان برطانی سامراج سے نکلنے کے بعد اپنی قومی اور تمدنی زندگی کا ایسا ڈھانچہ تیار کرنے کی ذمہ داری رکھتے تھے جو ان کے مذہب اور ان کی اخلاقی و سماجی قدروں کے مطابق اور ان میں مذاہب اور تہذیبوں کا جو تنوع ہے ان کے مابین فرق کا بھی لحاظ ہو، لیکن دونوں ملکوں کی قومی و تمدنی زندگی ہر طرح کے پڑنے والے مخلوط و غیر مخلوط اثرات سے متاثر ہوئی اور کوئی صحیح ڈھانچہ ہمیں بنا۔

جہاں تک مسلمانوں کا تعلق ہے تو وہ خیر اُمت ہونے کی وجہ سے سب سے زیادہ اس کے ذمہ دار تھے کہ اپنی قومی و سماجی زندگی کو آسانی رہنمائی میں ڈھالتے، یہ رہنمائی ان کے پاس قرآن و حدیث کے ذریعہ مکمل طور پر موجود ہے، صرف اس سے فائدہ اٹھانے کی بات ہے، لیکن مسلمانوں میں اپنے پڑوسیوں کے اثر سے اور مغربی ذرائع ابلاغ کے تحت ان کے دین اور اسلامی اخلاق کئے منافی بہت سی عادتیں داخل ہو گئیں اور ان میں برابر اضافہ ہوتا رہا، نام و نمود پر بے دریغ صرفہ اور انسانی خیر کے مفاد پر صرف کرنے میں نہایت کفایت شعاری، بے محنت آمدنی کی فکریں، لاٹری اور جوئے کی دیگر نشکلوں میں اپنی پونجی اور آمدنی کا ضیاع، مسکرات کی رعیت اور جہیز وغیرہ کی بے حد حرص، تعلیم کا طرف سے بے توجہی صحیح اقتصادی کوششوں سے گریز، توحید و قربان نبوی سے بے نیازی یہ وہ باتیں ہیں جن کی صرف عمومیت ہی ہمیں ہوتی ہے، بلکہ ان کے بڑے اور ہلاکت خیز نتائج سامنے آنا شروع ہو گئے ہیں، آگے کا عہد اس کی وجہ سے خوفناک بنا جا رہا ہے۔

چنانچہ مسلمانوں کے مختلف یا احساس ادارے توجہ دے رہے ہیں کہ مسلمانوں کے معاشرہ سے ان کمزوریوں اور خرابیوں کو دور کیا جائے،

لکھنؤ ندوۃ العلماء میں (۳۰/۳۱، جولائی ۱۹۹۴ء میں) کسی سلسلہ کی ایک نمائندہ کڑی کے طور پر مسلم پرسنل لا بورڈ کی تجویز پر اصلاح معاشرہ کانفرنس منعقد کی گئی، اس کانفرنس میں پورے ہندوستان سے تقریباً دو ہزار مندوبین نے شرکت کی، مندوبین کی یہ تعداد علماء ائمہ مساجد مدارس کے ذمہ دار، مختلف جماعتوں کے سربراہ، وکلاء اور ماہرین قانون پر مشتمل تھی۔

اس میں صدر مجلس حضرت مولانا ابوالحسن علی حسینی ندوی دامت برکاتہم نے صدارتی بلکہ کلیدی خطبہ دیا جس میں اس بات پر خصوصی زور دیا کہ تمام مسلمانوں کو پورے پورے دین پر عمل درآمد کرنا چاہئے قرآن مجید میں اس کا بصراحت حکم ہے۔

يَا أَيُّهَا الَّذِينَ آمَنُوا ادْخُلُوا فِي السِّلْمِ كَآخِثَةٍ وَلَا
تَنبَحُوا بِأَخْطَاتِ الشَّيْطَانِ - (سورة البقرہ - ۲۰۸)

ترجمہ :- اے ایمان والو! اسلام (پیردگی) میں پورے پورے داخل ہو جاؤ، اور شیطان کے قدموں کا پیروی نہ کرو۔

یہ خطبہ بہت مفید اور توجہ دلانے والا ہے، یہ ایک رہنما خطبہ ہے اس کو جس قدر پھیلا یا جائے مفید ہے، اسی لئے اقاؤ عام کے لئے اس کو علاحدہ رسالہ کی صورت میں شائع کیا جا رہا ہے، قارئین خود بھی پڑھیں

اور زیادہ سے زیادہ پھیلائیں، یہ ایک نیک مقصد کے لئے جدوجہد بھی ہوگی، ملت کی خدمت بھی، اللہ قبول فرمائے اور حق بات سنے اور اختیار کرنے کی ہم سب کو توفیق دے۔ آمین۔

محمدرابع حسینی ندوی

سکرٹری مجلس تحقیقات و نشریات اسلام

۱۵ ربیع الاول ۱۴۱۵ھ
۲۴ اگست ۱۹۹۴ء



کل مسلمان اور کمال سلام

الحمد لله رب العالمين، والصلاة والسلام على
سيد المرسلين وما تم النبیین محمد رسول الله
صلى الله عليه وآله واصحابه اجمعين ومن تبعهم
با حسان ودعا بدعوتهم الى يوم الدين - اما بعد!

يَا أَيُّهَا الَّذِينَ آمَنُوا ادْخُلُوا
فِي السَّلَامِ كَافَّةً وَلَا
تَتَّبِعُوا خُطُوَاتِ الشَّيْطَانِ
إِنَّهُ لَكُمْ عَدُوٌّ مُّبِينٌ ۝
اے ایمان والو! اسلام میں
سارے کے سارے داخل
ہو جاؤ اور شیطان کے قدموں
کی پیروی نہ کرو کیونکہ وہ تمہارا
صریح دشمن ہے۔

(سورة البقرة - ۲۰۸)

اَمْحَلَمُ الْجَاهِلِيَّةِ يَبْجُونَ ۝
تو کیا پھر جاہلیت کا فیصلہ جانتے ہیں

وَمَنْ أَحْسَنُ مِنَ اللَّهِ
حالا نیکہ جو لوگ یقین رکھنے والے ہیں
حُكْمًا لِقَوْمٍ يُوقِنُونَ
ان کے یہاں اللہ سے بہتر اور کوئی
(سورۃ المائدہ - ۵۰) فیصلہ کرنے والا نہیں۔

حضرات! میں نے آپ کے سامنے قرآن شریف کی دو آیتیں پڑھی ہیں بہت تعلیم یافتہ حضرات کو اور خاص طور سے جو قرآن مجید سے تعلق رکھتے ہیں، وہ شاید سوچتے ہوں کہ ان آیتوں کا انتخاب کیوں کیا گیا، اور اس مقصد سے اس کا کیا تعلق ہے، لیکن یہ دو آیتیں زندگی کے لئے بلکہ پوری کائنات کے لئے اور زندگی کی اپنی تمام وسعتوں کے ساتھ اور خاص طور سے اُمتِ اسلامیہ کے لئے یہ دو آیتیں مستقل ایک درس گاہ ہیں اور مستقل ایک دعوتِ فکر ہیں۔

حضرات! سارا مسئلہ اسلام اور جاہلیت کے فرق کا ہے اب میں معذرت کے ساتھ یہ عرض کرتا ہوں ہمارے بہت سے پڑھے لکھے بھائی بھی "اسلام" و "جاہلیت" کے فرق کو کھول چکے ہیں، چونکہ جاہلیت ان کے نزدیک ختم ہو چکی ہے، زیادہ تر "جاہلیتِ عربیہ" ان کے ذہن میں ہے، وہ سمجھتے ہیں کہ جاہلیت اور اسلام کی کوئی کشمکش اب نہیں ہے، اور اسلام و جاہلیت کے فرق کو سوچنا اور اس کا جائزہ لینا گویا ایک طح سے نصیبِ اوقات ہے، لیکن حقیقت یہ ہے کہ اس وقت ملت میں جو بھی کمزوریاں اور خرابیاں ہیں وہ سب اس فرق کو فراموش کر دینے کا نتیجہ ہے جو اسلام اور جاہلیت کے درمیان ہے، پہلی جو آیت پڑھی وہ سورۃ بقرہ کی ہے۔

اللہ تعالیٰ فرماتا ہے:-

يَا أَيُّهَا الَّذِينَ آمَنُوا ادْخُلُوا
فِي السِّلْمِ كَافَّةً وَلَا تَتَّبِعُوا
خُطُوَاتِ الشَّيْطَانِ إِنَّهُ لَكُمْ
عَدُوٌّ مُّبِينٌ ۝

اے ایمان والو! اسلام میں سارے
کے سارے داخل ہو جاؤ اور شیطان
کے قدموں کی پیروی نہ کرو، کیونکہ
وہ تمہارا صریح دشمن ہے۔

اے ایمان والو! تم "سلم" میں داخل ہو جاؤ اور "سلم" کا ترجمہ میں نے مستند اور
معتبر تراجم میں دیکھا حضرت شاہ عبد القادر دہلوی رحمۃ اللہ علیہ سے لے کر حضرت
مولانا اشرف علی صاحب تھانویؒ، مولانا عبد الماجد صاحب دریا بادیؒ، مولوی
فتح محمد صاحب جالندھریؒ، تک، سب میں "سلم" کا ترجمہ اسلام سے کیا گیا ہے،
شاہ صاحب کے ترجمہ میں "مسلمانی" سے کیا گیا ہے، یعنی اے ایمان والو! اسلامی
اور اسلام میں داخل ہو جاؤ "وَلَا تَتَّبِعُوا خُطُوَاتِ الشَّيْطَانِ" اور شیطان
کے نقش قدم کی پیروی نہ کرو، وہ تمہارا کھلا دشمن ہے۔

پہلی بات یہ ہے کہ پہلے اسلام کو سمجھنے کی ضرورت ہے، میں معذرت کے ساتھ
یہ بات عرض کروں گا، بہت سے حضرات کے ذہن میں جھگوٹے نے تقابلی مطالعہ نہیں
کیا ہے اور مذاہب کی تاریخ پر ان کی نظر نہیں ہے، ان کے ذہن میں شاید یہ بات
مستحضر اور تازہ نہیں ہوگی کہ اسلام وہ واحد مذہب ہے دنیا کا، جو ایک اصول و عقیدہ
اور مسلک زندگی کے نام سے موسوم کیا گیا ہے، ورنہ جتنے مذاہب ہیں وہ سب

(نذاہب کے باقی نہیں کہتا اور نہ کوئی مذہب کا بانی ہوتا ہے) نذاہب کے داعیوں اور
 کے نام پر یا ملکوں کے نام پر، یا طبقوں اور تسلوں کے نام پر وہ نذاہب ہیں، مثال
 کے طور پر (مجھے معاف کیا جائے) یہودی مذہب ہے، اس کی نسبت یہود کی طرف
 ہے جو خاندانِ نبوت کے ایک فریق تھے، عیسائی، اس کی نسبت حضرت عیسیٰؑ کی طرف
 ہے، پھر مجوسی، وہ پارسی کہلاتے ہیں، فارس (ایران) ایک ملک ہے، کوئی عقیدہ یا کوئی
 طرزِ زندگی یا دعوتِ الہی نہیں ہے، ہندویت، ہند ایک ملک ہے اور وہ اس کی
 طرف منسوب ہے، برہمنیت، الگ طبقہ اور ایک خاص شکل کی طرف منسوب ہے،
 بدھ مت، گوتم بدھ کے نام سے موسوم و مشہور ہے، ایسے ہی جیسی مذہب۔

واحد مذہب جو ایک مسلکِ زندگی، عقیدہ اور نبوت کی طرف منسوب
 ہے، وحی الہی اور اللہ کی براہِ راست رہنمائی اور اس کے ذیعے ہوئے احکام اور
 شریعت کی طرف منسوب ہے، وہ اسلام ہے، تو اسلام کا پورا دار و مدار عقیدہ
 پر ہے، شریعت پر ہے، اور وہ بالکل ایک امتیازی نشان رکھتا ہے۔

اب اس کے بعد سوچنے کی بات یہ ہے کہ اللہ تعالیٰ فرماتا ہے:-

يَا أَيُّهَا الَّذِينَ آمَنُوا ادْخُلُوا
 فِي السِّلْمِ كَآفَّةً
 اے ایمان والو! اسلام اور
 مسلمانی میں پورے کے پورے

داخل ہو جاؤ۔

اس میں یہ بات لحاظ کرنے کی ہے کہ اس میں بتایا گیا ہے کہ سونے صدی اسلام میں

داخل ہو جانا چاہئے، مسلمان بھی تثنوی صدی ہوں اور اسلام بھی تثنوی صدی ہو، نہ مسلمانوں میں کوئی تحفظ یا ریزرویشن (RESERVATION) ہے، نہ اسلام میں کوئی تحفظ، استثناء یا ریزرویشن ہے، یہ ایک نکتہ ہے جس کو آپ ساتھ لے کر جائیں اور اس کی اشاعت کریں، خدا کا مطالبہ اور قرآن مجید کی صریح آیت ہے کہ تثنوی صدی مسلمانوں کو تثنوی صدی اسلام میں داخل ہونا چاہئے اور تہذیب کی طرح نہیں کہ عقائد لے لے اور سب کچھ چھوڑ دیا، یا عبادت لے لے اور اس کے زندگی کے قانون اور زندگی کے طرز حیات اور طرز معاشرت اور باہمی حقوق اور فرائض سے اور شرعی قانون پر چلنے سے تعلق نہیں ہے، ہر مذہب نے ایک ایک حصہ لے لیا ہے کسی نے دیکھا ہے کسی نے نہیں، یہاں مطالبہ یہ کیا جا رہا ہے کہ تثنوی صدی مسلمانوں کو تثنوی صدی اسلام میں داخل ہونا چاہئے، مسلمانوں میں تحفظ اور ریزرویشن نہیں ہے کہ مسلمان یا اس فی صدی کے پابند ہیں اور فائل ہیں اور عامل ہیں اور یا اس فی صدی سے مستثنیٰ ہیں یا پچھتر فی صدی رکھ لیجئے، یہاں تو مطالبہ ہے کہ تثنوی صدی اسلام ہونا چاہئے، ایک فی صدی بھی خارج نہیں ہونا چاہئے، کسی قسم کے استثناء یا رعایت یا کسی قسم کا خصوصی معاملہ نہیں کیا گیا ہے، ہم کو نکتہ اور اپنا جائزہ لینے کا ایک ہنما اصول دیا گیا ہے، بلکہ پیمائش کا آلہ دیا گیا ہے، پہلا مطالبہ اللہ کا یہ ہے اور قرآن مجید صریح حکم یہ ہے کہ تثنوی صدی مسلمانوں کو تثنوی صدی اسلام میں داخل ہونا چاہئے، تو یہ کہ بڑھا لکھا طبقہ مستثنیٰ ہے، شریف النسب اور عالی نسب لوگ مستثنیٰ ہیں، یہاں تک کہ حاکم مستثنیٰ ہیں، کسی بڑے سے بڑے حاکم (جو تصور اسلام میں حاکم یا خلیفہ کا ہے) کسی بڑے سے بڑے

شہنشاہِ وقت، کسی بڑے سے بڑے سربراہِ مملکت اور کسی بڑے سے بڑے قانون ساز، کسی بڑے سے بڑے فاتحِ اعظم، کسی کے لئے بھی کوئی استثناء نہیں ہے کہ اس کو نماز پڑھنے کی فرصت نہیں اس کو نماز سے مستثنیٰ کیا جائے، فلاں کو حج سے مستثنیٰ کیا جائے کسی کو ہرگز یہ اجازت نہیں کہ جس پر حج فرض ہے اور وہ اس کی استطاعت رکھتا ہے وہ حج چھوڑے۔

اسی طریقہ سے ”عالمی قانون“ کہ سب مسلمان اس کے پابند ہیں، ترکہ اور میراث کے قانون کے سب مسلمان پابند ہیں، یہ بات چونکا دینے والی ہے ایک نازیبا ہے ہمارے لئے اس وقت ساری چیزیں اس کے ماتحت آجاتی ہیں، ہمارا یہ اصلاحِ معاشرہ کا اجلاس، اس کی تقریریں اور اس کی وصا حقیقہ اس کے مشورے سارے کے سارے اس کے اندر آجاتے ہیں کہ ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً“، ”اے ایمان والو! اسلام اور مسلمانوں میں پورے پورے داخل ہو جاؤ“ اس کا مطلب یہ ہے کہ سوائے صدی مسلمان اور سوائے صدی اسلام ہونا چاہئے، اگر آپ آزادانہ مطالعہ کریں، منصفانہ مطالعہ کریں، اور تقابلی مطالعہ کریں تو آپ کو معلوم ہوگا کہ آج مسلمانوں میں اس طرح کی تقسیم پائی جاتی ہے کہ اس دین کے قبول کرنے والوں میں بھی استثناء اور تحفظ ہے ریزریشن ہے اور رعایتیں ہیں، اور اس دین میں بھی تقسیم ہے، اس طبقہ کے لئے دین کا فلاں حصہ مناسب ہے، اس طبقہ کے لئے مناسب نہیں، اس پر وہ عمل نہیں کر سکتا،

تنبہ یہ بات کافی ہے، اس آیت کی رو سے اس کی گنجائش ہی نہیں کہ عقائد ہم لیں گے، اور عبادات چھوڑیں گے، عقائد اور عبادات بھی لیں گے لیکن معاملات چھوڑیں گے، معاملات بھی لیں گے لیکن عائلی قانون کو چھوڑیں گے، اس میں کسی چیز کی اجازت نہیں، اگر آپ اس نکتہ کو سمجھ جائیں اور اس کو اپنے ساتھ لے کر جائیں تو یہ عمر بھر کے لئے کافی ہے، مسلمانوں کو حکم ہے کہ وہ نشوونہی صدی اسلام میں داخل ہوں، اب آپ اپنا محاسبہ کر لیجئے اور کرتے رہئے کہ کیا آپ نے نشوونہی صدی اسلام کو قبول کیا، اور نشوونہی صدی آپ اسلام پر عمل کر رہے ہیں؟ کیا آپ کی معاشرت بھی اسلام کے مطابق ہے؟ آپ کا معاشرتی نظام، آپ کے رواجات، آپ کی رسوم، اور آپ کا جو معاشرتی، اجتماعی، خانگی نظام ہے، خانگی روایات ہیں، تاریخ ہے، اور آپ کے خاندانوں میں جو رسمیں اور معمولات رائج ہیں، آپ صرف ان کا خیال رکھیں کہ آپ اس معیار پر اترتے ہیں، اور آپ اس کو پورا کرتے ہیں؟ آپ اس کے بعد احکام شریعت کو نظر انداز کر دیں گے؟ جو معیاری و مثالی مسلمان تھے اور جو قیامت تک نمونہ رہیں گے، وہ ان احکام اور ہدایات کو کس طرح پورا کرتے تھے، ان تقریبات اور زندگی کے ان مواقع سے کس طرح سے گذرتے تھے؟

میں آپ سے عرض کرتا ہوں کہ صحابہ کرام کی جماعت کوئی خالص روحانی جماعت نہیں تھی، یہ بات نہیں تھی کہ ان کو صرف عقیدہ کی ضرورت تھی،

آپ ان کا مطالعہ کریں، سیرت اور احادیث کی کتابوں میں مساجد کا حال پڑھیں، اُن کی تمازوں کا حال پڑھیں، اُن کی تہجد گزاری اور شب بیداری کو تو دیکھیں، لیکن ان کی تقریباً کو نہ دیکھیں، یہ بھی اس روح کے خلاف ہوگا جو روح ہمیں اس آیت سے ملتی ہے کہ ”أَدْخُلُوا فِي السِّلْمِ كَآفَّةً“، دین کو ہمیں پورے طور پر اپنے اندر جذب کرنا چاہئے اور اپنے کو دین کے تابع بنانا چاہئے، ہمیں رسول اللہ صلی اللہ علیہ وسلم کی حیات طیبہ، حیات مبارکہ اور صحابہ کرام کے حالات اور سیرت کا مطالعہ بھی اسی وسیع نظر سے کرنا چاہئے۔

عرصہ سے یہ غلطی ہو رہی ہے، پورے عالم اسلام میں اور خاص طور پر ہمارے ملک میں کہ ہم صحابہ کرام، اولیاء اکرام، علماء ربانین، اور علما و محدثین سب کے حالات میں صرف اس حصہ کو پڑھتے ہیں، جس کا تعلق عقیدہ سے ہے، عبادات سے ہے، ہم ان کے شادی بیاہ کی تقریبات کا مطالعہ نہیں کرتے کہ کس طرح انہوں نے انجام دیں، ہم ان کی عالمی زندگی کا خانگی زندگی کا، مطالعہ نہیں کرتے کہ وہ گھر میں کیسے رہتے تھے، اسی طرح نکاح و طلاق کے جو مسئلے ان کو بیان کی اولاد کو پیش آتے تھے، وہ ان کو کس طرح حل کرتے تھے، جس طرح ان مسلمانوں کے بارے میں ایک تحفظ اور ریزرویشن ہے، ویسے ہی تاریخ کے بارے میں بھی الگ ریزرویشن ہے کہ ہم کتاب کے صرف ان ابواب کو کھولتے ہیں جس کا تعلق عبادات سے ہے، ذکر و اذکار سے ہے، یاد الہی سے ہے، ان کے

روحانی اثرات سے ہے، ان کی تبلیغ اور انفرادی کارناموں سے ہے، ہم یہ نہیں دیکھتے کہ ان کی ثادریاں کیسے ہوتی تھیں، ان کا ترکہ کیسے تقسیم ہوتا تھا، جب طلاق کی ضرورت ہوتی تو وہ کس طرح طلاق دیتے تھے۔

میں ایک واقعہ صحابہ کرام کے صدیا واقعات میں سے بیان کرتا ہوں، وہ واقعہ آنکھ کھول دینے والا، اور ایک طرح سے چونکا دینے والا ہے، بلکہ ایک طرح سے وہ ایک ذہنی زلزلہ پیدا کرتا ہے، آپ خیال فرمائیے حضرت عبدالرحمن ابن عوف رضی اللہ عنہما جو ہیں، اور اتنا ہی نہیں بلکہ عشرہ مبشرہ میں داخل ہیں، حضرت عبدالرحمن بن عوف ایک مرتبہ حضور صلی اللہ علیہ وسلم کی خدمت میں حاضر ہوتے ہیں، آپ صلی اللہ علیہ وسلم فرماتے ہیں، عبدالرحمن خیریت ہے آج تمہارے کپڑوں پر خوشبو نظر آرہی ہے، فرمایا ہاں اللہ کے رسول میں نے نادی کر لی ہے، حیرت کی بات یہ ہے (میں حدیث کے ایک طالب علم کی حیثیت سے، اور جو مستند علماء بیٹھے ہوئے ہیں، ان کی تصدیق بالکل کافی ہے) یہ عرض کر رہا ہوں، پہلے آپ اپنے ذہن کو متوجہ اور بیدار کیجئے، یہ ایک ہلا دینے والا واقعہ ہے، ایک زلزلہ لے آنے والا واقعہ ہے کہ اللہ کے رسول خاتم النبیین، سید المرسلین، نسیح المذنبین، رحمۃ للعالمین مدینہ طیبہ کے اندر موجود ہیں، اور میں آپ کو اپنے ذاتی تجربہ کی بنا پر بتاتا ہوں، سیاحتوں کی بنا پر کہ جب کوئی برادری کہیں ترک وطن کرتی ہے تو عام طور پر ایک جگہ رہنا پسند کرتی ہے،

مثلاً ہندوستان کے مہین اور جوے جو بمبئی میں تجارت کرتے تھے، ان کو آپ تلاش کریں تو وہ سب آپ کو کراچی میں ملیں گے، اگر آپ ان کو تلاش کرنا چاہیں تو کراچی میں تلاش کر لیجئے، پڑھے لکھے لوگ، ادیب و شاعر اگر ملیں گے تو لاہور، اسلام آباد، اور راولپنڈی میں ملیں گے، جو علمی مرکز ہیں، تو اس میں شہر ہمیں بلکہ محلہ کی تخصیص کر کے کہنا ہوں کہ یہ مہاجرین جو مکہ معظمہ سے آئے تھے، وہ مدینہ طیبہ کے خاص حصہ اور علاقہ بلکہ ایک جوار میں سکونت پذیر ہوئے ہوں گے کچھ روایات ہوتی ہیں، کچھ عادتیں ہوتی ہیں، سننورات کا ملنا جلنا ہوتا ہے اور کچھ پچھلے واقعات ہوتے ہیں، یہ سب چیزیں مشترک ہوتی ہیں، اس کے لئے ضرورت ہوتی ہے کہ قریب ہی رہیں، تو یہ بھی یقینی بات ہے کہ حضرت عبدالرحمن بن عوفؓ رسول اللہ صلی اللہ علیہ وسلم سے مکانی فاصلہ کے لحاظ سے بھی زیادہ دور نہیں رہے ہوں گے، لیکن حیرت کی بات ہے، جس پر آدمی جو حیرت ہو جائے اور اس پر ایک سکنہ طاری ہو جائے کہ مدینہ طیبہ میں عبدالرحمن بن عوفؓ جیسا مہاجر اور جلیل القدر صحابی نکاح کرتا ہے، اور اللہ کے رسول موجود ہیں، کم فاصلہ پر اور آپ صلی اللہ علیہ وسلم کو زحمت دینے کی ضرورت نہیں سمجھتا، کچھ نہیں تو برکت ہی کے لئے آج حال یہ ہے کہ لوگ کہتے ہیں کہ بھائی برکت کے لئے آجائے، آپ کا قدم پہنچ جائے، یہ مولویوں سے کہا جاتا ہے اور نیک دیندار لوگوں سے کہا جاتا ہے، آخر

عبدالرحمن بن عوف کو یہ خیال کیوں نہیں ہوا کہ میں نکاح کر رہا ہوں اور اللہ کے رسول یہاں اتنے قریب موجود ہیں، اور آپ صلی اللہ علیہ وسلم کو زحمت نہ دوں، اس سے بڑھ کر ناشکری کیا ہو سکتی ہے، ناقدری کیا ہو سکتی ہے، بے ادبی کیا ہو سکتی ہے، لیکن یہ واقعہ اُن کی نظر میں ایسا تھا کہ اُن کو ایک لفظ بھی معذرت کا کہنے کی ضرورت پیش نہیں آئی، اور انھوں نے اس کی ضرورت نہیں سمجھی کہ کہیں کہیں رسول اللہ صلی اللہ علیہ وسلم فرمائیے، مجھے بالکل خیال نہیں رہا، یا فلاں بات مانع ہوئی، اور اسی طرح حیرت کی بات یہ ہے کہ حضور صلی اللہ علیہ وسلم نے بھی ایک لفظ شکایت کا نہیں فرمایا، حدیث کا دفتر موجود ہے، ہندوستان کے عظیم کتب خانوں میں یہاں کا کتب خانہ بھی ہے، میں دعوت دیتا ہوں کہ وہ بتائے کہ حضور صلی اللہ علیہ وسلم نے شکایت کی ہو کہ عبدالرحمن تم ہمیں بھول گئے، بات کیا تھی، عبدالرحمن کا تلفظ اور اُن کی فراست تھی، اُن کی ذکاوت تھی، اور اُن کی حقیقت شناسی تھی کہ انھوں نے سوچا کہ جتنی دیر میں حضور کو تکلیف دوں گا، معلوم نہیں کتنے لوگ آئیں اور اسلام قبول کریں، اور سب سے بڑی دولت جو نجات کا باعث ہے وہ اس کو حاصل کریں، ہم اس کے بجائے کہ آپ کو زحمت دیں آپ کو تکلیف دیں، اور وہ لوگ چلے جائیں کہ ہم کچھ بھی آئیں گے تو اس سے بہتر یہ ہے کہ آپ صلی اللہ علیہ وسلم اپنے مقامِ عالی پر تشریف رکھیں، اور لوگ آئیں، ہدایت پائیں، کلمہ پڑھیں، آپ صلی اللہ علیہ وسلم کے دست مبارک پر

اسلام لائیں۔

دوسری بات یہ ہے کہ اگر قرآن مجید کے نزول کی کوئی ڈائری، روزنامہ ہوتا، وہ روزنامہ اس طرح تو ہے کہ یہ سورہ کہاں نازل ہوئی، کتنا پہلے نازل ہوا اور کتنا بعد میں، اگر ایسا ہوتا کہ (وقت شمار کے ساتھ، آیت شمار کے ساتھ) فلاں وقت یہ آیت نازل ہوئی اور فلاں وقت یہ آیت نازل ہوئی، کوئی اگر روزنامہ لکھنے والا ہوتا تو یقین دلاتا ہوں کہ جتنی دیر حضرت عبدالرحمن بن عوفؓ کے نکاح کی مجلس میں شرکت میں گذرتی اس میں اتنی آیتیں نازل ہوئیں۔

تو ایک بات یہ ہے کہ اس آیت کو اپنے ساتھ لے کر جاییے، دماغ پر نقش کر کے لے جائیے کہ مطالبہ صرف اتنا نہیں ہے کہ اسلام قبول کرو، اور اسلام میں داخل ہو جاؤ، بلکہ مطالبہ یہ ہے کہ اسلام میں تنوٰفی صدی داخل ہو، تم بھی تنوٰفی صدی ہو، اور اسلام بھی تنوٰفی صدی ہو، نہ اس میں ریزرویشن، نہ اس میں ریزرویشن، اور آج کیا ہے جو لوگ اسلام کی دولت سے مشرف ہیں، انھوں نے بھی تقسیم کر رکھی ہے کہ دین کا وہ شعبہ لیں گے، اور دین کا وہ شعبہ چھوڑیں گے، اس کے وہ مکلف نہیں، وہ ان کی طاقت سے باہر ہے۔

”اصلاح معاشرہ“ کی دعوت کا ایک اجمالی پیغام اور زندگی کا ایک

رہنا اصول (جو زندگی کے تمام سرد و گرم اور نشیب و فراز اور مختلف
 النوع مرحلوں پر جاوی ہے) وہ یہ ہے "يَا أَيُّهَا الَّذِينَ آمَنُوا ادْخُلُوا
 فِي السِّلْمِ كَآفَّةً" اے وہ لوگو جو ایمان لائے ہو، اسلام میں داخل
 ہو جاؤ، مسلمانی میں شامل ہو جاؤ، "كَآفَّةً" کا تعلق دونوں سے ہے
 داخل ہونے والوں سے بھی ہے اور جس دائرہ میں داخل ہو رہے ہیں،
 اس سے بھی ہے، وہ بھی كَآفَّةً یہ بھی كَآفَّةً اس طرح نہیں کہ مسجد
 جائیں اور ایک قدم مسجد کے اندر رکھا، بس ہم مسجد میں داخل ہو گئے، یا
 دونوں قدم اندر رکھ دے اور اندر نہ جائے، یا اندر نہ جائے لیکن نماز
 نہ پڑھے یہ نہیں "أَدْخُلُوا فِي السِّلْمِ كَآفَّةً" پورے کے پورے داخل
 ہو جاؤ، اور عامل بن جاؤ، داخل بھی بناؤ اور عامل بھی بنو۔

اس کے بعد دوسری آیت میں نے آپ کے سامنے پڑھی ہے، سورہ
 مائدہ کی آیت ہے اللہ تعالیٰ فرماتا ہے "أَفَحُكْمَ الْجَاهِلِيَّةِ يَبْغُونَ
 وَمَنْ أَحْسَنُ مِنْ اللَّهِ حُكْمًا لِّلْقَوْمِ يُوقِنُونَ" کیا وہ جاہلیت
 کا حکم چاہتے ہیں، میں حکم کے متعلق عرض کر دوں، عربی زبان سے ایک

خصوصی تعلق رکھنے والے انسان کی حیثیت سے، اور عربی ذخیرہ کی چھان بین
 کرنے والے طالب علم کی حیثیت سے بھی "حُكْمٌ" کا لفظ قرآن مجید میں بڑا
 وسیع اور بلیغ ہے، حکم کے معنی صرف قانونی فیصلہ کے نہیں "ترجیح" و "اختیار"

کے بھی ہیں، کسی چیز کو ترجیح دینا اور کسی چیز کو اختیار کرنا یہ بھی حکم میں مثال ہے، حکم کا لفظ ان سب معانی پر حاوی ہے، اللہ تعالیٰ فرماتا ہے کہ کیا جاہلیت کے فیصلہ کو، کیا جاہلیت کے انتخاب کو، کیا جاہلیت کے رجحان کو، کیا جاہلیت کے اصول کو وہ ترجیح دیتے ہیں؟ وہ چاہتے ہیں ”وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ“ اللہ تعالیٰ سے بہتر حکم دینے والا ان لوگوں کے لئے جو یقین رکھتے ہیں کون ہے؟ دوسری بات یہ ہے کہ جاہلیت کے معنی بھی اب بہت فراموش ہو گئے ہیں، بہت گہرا مطالعہ کرنے والوں اور جن کو سیرت نبویؐ پر اللہ تعالیٰ کچھ لکھنے اور زالیف کرنے کی سعادت عطا فرماتا ہے، وہ اس سے بحث کرتے ہیں، اور اس کا حق ابھی بہت کم ادا ہوا ہے، جاہلیت کے دور کی وسعت کو بہت کم لیا گیا ہے، میں کہتا ہوں ایک سیرت نگار کی حیثیت سے، اور ایک ایسے خوش قسمت انسان کی حیثیت سے جس کو اللہ نے سیرت کے موضوع پر لکھنے کی توفیق دی کہ جاہلیت کے مفہوم سے بھی ہمارا ذہن بہت نا آشنا ہو گیا ہے، جاہلیت سے لوگ سمجھتے ہیں کہ صرف جاہلیتِ عربیہ مراد ہے، اور جاہلیتِ عربیہ سے مراد ہے بت پرستی کا دور، دختر کشی کا دور، شراب نوشی کا دور، اور رہزنی کا دور، ان کے سامنے صرف یہ آتا ہے، لیکن معاشرت، طرزِ معیشت

طرز زندگی، فیصلے کرنے کے معیار و اصول، اور رغبات اور نفرتیں، یہ چیزیں جاہلیت کے تصور کے ساتھ ذہن میں نہیں آتیں، حالانکہ جاہلیت ان سب پر مشتمل ہے، اگر جاہلیت کا ترجمہ اردو میں کیا جائے تو اس کا جو ترجمہ حاوی ہے، اور ان سب چیزوں کو اپنے ضمن میں لے لیتا ہے، وہ یہ ہے کہ اس سے مراد وہ دور ہے جو نبوت کی روشنی اور ہدایت سے محروم رہا ہے، قوم کا وہ دور جو نبوت کی روشنی اور ہدایت سے محروم رہا ہے، چاہے وہ یورپ ہو یا ساسانی مملکت ہو، چاہے وہ ہندوستان ہو، چاہے وہ عرب ہو، میں اس کا ایک دوسرا ترجمہ کرتا ہوں "من مانی زندگی؟" جاہلیت کیا ہے؟ من مانی زندگی گزارنا، یہ روح ہے جاہلیت کی، جاہلیت کی اسپرٹ ہے، جو چیز اسلام کی مخالف اور متوازی ہے اور آسمان سے اللہ کے نازل کئے ہوئے ادیان سے، اور صُحف سماوی سے، اور تعلیمات ربّانی سے بے نیاز ہے، وہ یہ ہے کہ نبوت اور ہدایتِ آسمانی کی روشنی سے جو دور محروم ہو وہ جاہلیت ہے، اور اس میں پھر کیا ہوتا ہے، زندگی کیسے گذاری جاتی ہے، من مانی زندگی، یعنی جو دل میں آئے، جو ہماری سوسائٹی، ہمارا ماحول چاہتا ہے، اور جو معیار اس وقت مقرر ہو چکے ہیں اور حیثیتِ عرفی کے اظہار کے جو اصول مقرر ہو گئے ہیں، ہم تو اس پر چلیں گے یہ ہے

من مانی زندگی، اور اس کو قرآن اور حدیث کی اصطلاح میں "جاہلیت" کہا گیا ہے، دیکھئے اگر آپ احادیث کا جائزہ لیں تو آپ کو کئی جگہ ایسا معلوم ہو گا کہ حضور صلی اللہ علیہ وسلم نے ایسی چیز پر بھی جس کا تعلق عقیدہ سے نہیں تھا، جاہلیت کا اطلاق فرمایا، ایک صحابی ہیں (جن کا نام نہیں لوں گا) ان کا معاملہ اپنے ملازم کے ساتھ کوئی مساویانہ نہیں تھا، آپ صلی اللہ علیہ وسلم نے فرمایا: "انک امرؤ خبیث جاہلیۃ" تم ایک ایسے آدمی ہو تمہارے اندر جاہلیت کی بو ہے، اب عقائد تلاش کرنے کی ضرورت نہیں، خادم کے ساتھ ایسا معاملہ رکھنا کہ یہ مالک ہے اور وہ مملوک ہے، اس کو جاہلیت کہا، اور پھر اس سے بڑھ کر "من تعزى علیکم بعزاء الجاہلیۃ" جو تمہارے سامنے جاہلیت کی دعوت دے، عصبيت جاہلیت کی طرف بلائے، اور جاہلیت کا نعرہ لگائے، اس کے ساتھ سخت کلامی کرو، میں اس کو علماء کے لئے چھوڑ دیتا ہوں، اس کا پورا ترجمہ نہیں کروں گا، سخت سے سخت بات اس کے سامنے کہو "ولا تکلنوا" اور کتابہ و اشارہ سے بھی کام نہ لو، اس کو جاہلیت کیوں کہا؟ اس کا تعلق تو عقیدہ سے نہیں، اس کا تعلق تو عقیدہ توحید سے نہیں، ایمان بالآخرتہ سے نہیں، ایمان بالرسول سے نہیں، تو معلوم ہو کہ اسلام صرف اسی کا مطالبہ نہیں کرتا، اسلام صرف اسی کا نام نہیں ہے کہ عقائد صحیح

ہوں، مجھے معاف کیا جائے میں بغیر کسی تنقیض کے کہتا ہوں، اسلام صرف اس کا نام نہیں ہے کہ صرف عقائد صحیح ہوں اور نمازوں کی پابندی اور عبادات اور اس کے علاوہ جو چیزیں عقائدِ اساسیہ میں آجاتی ہیں وہ اس کے دائرہ میں ہیں، لیکن ہم شادی کرنے میں آزاد ہیں، ہم پردہ کرنے نہ کرنے میں آزاد ہیں ہم مقدمات عدالتوں میں لے جانے میں آزاد ہیں، ہم اپنے مال کی تقسیم میں آزاد ہیں، ہم ان سب چیزوں میں آزاد ہیں، اس لئے ہم سے ان سب چیزوں میں کوئی کچھ نہ پوچھے، اور ہمیں نہ لڑکے، یہ دین کے دائرہ میں نہیں آتا، یہاں کا اصل پیغام جس کے لئے آپ کو زحمت دی گئی ہے، یہ ہے کہ آپ دین کا صحیح مفہوم سمجھ لیں، ایک ہے "اسلام" ایک ہے "جاہلیت" اب آپ یہ دیکھئے کہ جو زندگی گزر رہی ہے مسلمانوں کی وہ اسلام کے مطابق ہے، توفیٰ صدی اسلام کلی اتباع چاہتا ہے، جو آیت میں کہا گیا ہے "أَدْخُلُوا فِي السِّلْمِ كَآفَّةً" پورے کے پورے اسلام میں داخل ہو جاؤ، اس لئے اس کی ہرگز گنجائش نہیں کہ مسلمان دین کے بہت سے احکام کے پابند رہیں اور ان کا احترام و اہتمام کرتے رہیں، مگر زندگی کے شعبوں میں اور رواجوں میں آزاد رہیں، مجھے معاف کیا جائے تحقیر مقصود نہیں، وضاحت مقصود ہے۔

صاحبِ اِشادِی بیاہ میں بھی دین کا نام لینا، اور اس میں بھی

سنت و شریعت کا حوالہ دینا، اس کا بھی احتساب کرنا کہ یہ شادی اتنے دھوم دھام سے کیوں ہوئی؟ صاحب الشریعے دولت دی تھی اور ہمارے کنبہ کا ہمارے خاندان کا اور ہم جہاں رہتے ہیں، وہاں یہی دستور تھا، لیکن یہ ضروری ہے کہ آپ کا عائلی قانون بھی وہی ہو جو قرآن مجید نے دیا ہے اور شریعت نے اس کی تشریح کی ہے، اور علمائے اسلام اور فقہائے کرام نے (اللہ ان کو بہتر جزائے خیر عطا فرمائے) انہوں نے اس کے لئے اپنی راتوں کی نیندیں قربان کی ہیں، اور اپنی صحت کو خطرہ میں ڈالا ہے، اور ملتِ اسلامیہ کو مستغنیٰ کر دیا ہے۔

میرے بزرگو! دوستو اور عزیزو! یہ آیتیں ہیں، آپ ان کو اپنے ذہن میں لے کر جائیے، ایک تو مطالبہ ہے کہ اسلام میں داخل ہو کئی طور پر تم بھی کئی طور پر اور تمہارا اسلام بھی کئی طور پر، یہ نہیں کہ عقائد سر آنکھوں پر الشریعہ کے ذرہ برابر انحراف نہیں ہوگا، عبادات میں ذرہ برابر بھی ہم سے تساہل نہ ہوگا، لیکن صاحب یہ کہ شادی کس طرح ہو، اور نکاح و طلاق کے مسائل ہیں، اور تقسیم میراث کے مسائل ہیں، اور پھر بہت سی ایسی چیزیں ہیں جو خاندان میں پیش آتی ہیں، اس میں آپ ہم کو آزاد چھوڑ دیجئے بالکل اس کی مہلت نہیں "يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً"

وَلَا تَتَّبِعُوا خُطُوَاتِ الشَّيْطَانِ، اور خُطُوَاتِ الشَّيْطَانِ میں بھی بڑی بلاغت

ہے، کہ اگر تم نے یہ نہیں کیا تو پھر اتباعِ خطوتِ الشیطن ہوگا، یہاں پر اس لئے اس کا بھی ذکر کیا، الشرح فرمادیتا "أَدْخُلُوا فِي السِّلْمِ كَآفَّةً" لیکن اس کا جو متوازی ہے وہ "وَلَا تَتَّبِعُوا خُطُوَاتِ الشَّيْطَانِ" ہے، آج ہم اپنی آنکھوں سے دیکھ رہے ہیں کہ خطوتِ الشَّيْطَانِ ہے، یہ گھروں کو ٹا دینا، یہ جائیدادوں کو قرق کر دینا یہ سودی قرض لینا، اور اس خوشی میں راتوں کو جاگنا، صحت کو خراب کر لینا، یہ سب اس لئے ہے کہ نام ہو جائے اور شان ہو کہ فلاں صاحب کے یہاں بارات آئی تھی، اس میں ڈسکو موٹر میں تھیں اور اتنی بڑی بارات تھی، اور اس سب کو (FIVE STAR) ہوٹل میں ٹھہرایا گیا، میرے نام دعوت نامے آتے ہیں، اس میں لکھا ہوتا ہے کہ آپ (FIVE STAR) ہوٹل میں ٹھہریں گے، یہ ساری چیزیں "عرف" میں داخل ہو گئی ہیں جو عربی کا بہت بلیغ لفظ ہے، جس کا ترجمہ ہے رسم و رواج اور اصولِ زندگی۔

ہمارے بھئی کے ایک دوست نے ذکر کیا کہ ایک مجلسِ نکاح میں کھجور، چھوہارے تقسیم کرنے کے بجائے جو مسنون ہے، نوٹ تقسیم کئے گئے، سو سو روپے، پچاس پچاس روپے، دس دس روپے کا نوٹ، کتنے ہزار روپے صرف اس نکاح میں صرف ہو گئے، کہاں سے اس کی اجازت ملی ہے۔

حضرات! ہمارا مقام و منصب تو یہ تھا کہ ہمارے ہندوستان میں

اتنے دن سے رہنے سے ہندوستان کی قدیم قوم جو تھی، اس کے اندر ایک
 اہل چل پیدا ہو جاتی، غور و فکر کرنے کی زبردست تحریک پیدا ہوتی اور وہ
 اپنے پورے معاشرہ کا جائزہ لیتی، اور پھر وہ ان خصوصیات و فوائد کو جو
 مسلمانوں کے ان چیزوں سے بچنے سے حاصل ہوتے ہیں، دیکھ کر خود وہ ان
 رسوم کو چھوڑنے معلوم ہوتا کہ مسلمانوں کے اس ملک میں آنے سے ایک معاشرتی
 انقلاب آگیا، تہذیبی انقلاب ہو گیا، مگر افسوس ہے کہ بجائے اس کے
 ہم ان کو دیتے، ہم نے ان سے لیا، ایک ایک چیز کی تاریخ بتائی جاسکتی ہے،
 اگر معاشرہ کی تاریخ پر کوئی کتاب لکھی گئی ہوتی تو آپ کو اس سے پتہ
 چل جاتا کہ فلاں رسم فلاں طبقہ سے لی گئی ہے، اور فلاں رسم فلاں زمانے
 سے رائج ہوئی ہے، سب کی تاریخ مل جاتی، آغاز کی تاریخ مل جاتی۔

ہماری اس کافر نس کی (مجھے معاف کیا جائے) یہ ایک امانت
 ہے یا عطیہ ہے، اور اس کا ایک نشان اور شعار ہے، جس کو آپ نے لے کر
 جائیں، یہ دو آیتیں ہیں، ”يَا أَيُّهَا الَّذِينَ آمَنُوا ادْخُلُوا فِي السِّلْمِ
 كَآفَّةً وَلَا تَتَّبِعُوا خُطُوَاتِ الشَّيْطَانِ“ جو لوگ عربی کا ذوق رکھتے

ہیں، وہ محسوس کریں گے کہ ان الفاظ میں بھی کتنا زور اور بلاغت ہے،
 یہ کھلا اعجاز قرآنی ہے، اگر یہ کہا جائے کہ جلالِ الہی بھی شامل ہے، میں عربی
 کے طالب علم کی حیثیت سے کہتا ہوں کہ بالکل الفاظ تیار ہے ہیں کہ اس کا

دوسرا مفہوم یہ ہے، اگر ایسا نہ کرو گے تو اللہ کے غضب سے ڈرو، اور اللہ کی طرف سے بے برکتی پر ڈرو، اور بُرے نتائج سے ڈرو، «يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُّبِينٌ»، اس سے اور صاف بات کیا جا سکتی ہے۔

اور دوسری طرف فرمایا: «أَفَحُكْمَ الْجَاهِلِيَّةِ يَبْغُونَ» کیا جاہلیت کے رسم و رواج کو چاہتے ہیں، کیا جاہلیت کے ترجیح و انتخاب کو چاہتے ہیں، جاہلیت کے فیصلہ کو چاہتے ہیں، میں نے عرض کیا کہ حکم کے معنی صرف فیصلہ کے نہیں، بلکہ ترجیح و اختیار کے بھی آتے ہیں، یعنی آدمی کسی چیز کو اختیار کرتا ہے جو قوت محرکہ ہوتی ہے، جو اس کی دلیل ہوتی ہے، وہ بھی اس کے اندر شامل ہوتی ہیں، کیا جاہلیت کا فیصلہ قبول کریں گے، جاہلیت نے جس چیز کو ترجیح دی ہے، اختیار کیا ہے، اس کو اختیار کریں گے، اس پر چلیں گے، یہ جائز نہیں۔

اب آپ حضرات یہاں سے عزم کر کے جائیں، یہ ارادہ کر کے جائیں کہ ہمارے گھر میں یہ ہرگز نہ ہو سکے گا، آپ اپنے دل میں قسم کھالیں کہ اب خلافتِ شریعتِ رسوم یہاں گھر میں، ہمارے یہاں، ہمارے خاندان میں ادا نہیں کی جائیں گی، یہ ظلم نہیں ہوگا کہ جہیز کا زبردست مطالبہ کیا جائے، خدا کی پناہ!

خدا کی ذاتِ حلیم ہے، ورنہ میں سچ کہتا ہوں کہ ایک بیابھی ہوئی لڑکی کو جو ابھی بیابہ کر آئی ہے، ارمانوں کے ساتھ آئی ہے اور بڑی امیدوں کے ساتھ اس کو رخصت کیا گیا ہے، اعزاز کے ساتھ اس کا استقبال کیا گیا ہے، صرف اس جرم میں کہ وہ دس ہزار روپے نہیں لائی ہے اس کو مار ڈالا جاتا ہے، میں نے ایک اخبار میں پڑھا دہلی میں ایک دہن آئی اور اس کے گھر والوں سے دس ہزار روپے کا مطالبہ کیا گیا تھا وہ نہیں لائی، اس کو جلا دیا گیا اور اس کا خاتمہ کر دیا گیا اگر اس پر زلزلہ آجائے، اللہ محفوظ رکھے اور ان الفاظ کو نہ پکڑے، اس پر زلزلہ آئے، اس پر بجلی گرے اس پر کوئی دوسری قوم آکر حملہ کرے کوئی تعجب کی بات نہیں، اللہ کو اپنی مخلوق عزیز ہے، اور ایسی عزیز ہے "اِنَّ بِلَكُمْ رَوْفًا رَّحِيْمًا" وہ تمہارے ساتھ روف بھی ہے اور رحیم بھی ہے، پھر اس کی پالی ہوئی، پھر مرضوں سے بچائی ہوئی اذیتوں سے بچائی ہوئی اور بڑے ناز و نعم کے ساتھ رکھی ہوئی ایک جان آپ کے یہاں آتی ہے، اور بڑے ارمانوں کے ساتھ آتی ہے، اور آپ مانگ کر لاتے ہیں، خوشامد کر کے لاتے ہیں، دس ہزار کی وجہ سے، لعنت ہو ایسے دس ہزار روپے پر، جس کی وجہ سے کسی انسان کی جان جائے، ڈرنا چاہئے اللہ کے غضب سے، ایک جان اللہ کو تمہارے کروڑوں روپے اور تمہاری سلطنتوں

سے زیادہ عزیز ہے، آدم علیہ السلام کو کس پیار و محبت کے ساتھ پیدا کیا گیا، ان کافر مشنوں سے سجدہ کرایا گیا، اس آدم کی اولاد کے ساتھ آپ کا یہ معاملہ ہے۔

یہاں فرقہ وارانہ فسادات کے بارے میں کہتا ہوں، کسی کھمار کے یہاں جا کر تم ایک گھر اٹوڑ کر دیکھو، وہ تمہارا سر توڑ دے گا، اور اللہ کی مخلوق اتنی بھی قیمت نہیں رکھتی کہ تم انسانوں کے سر توڑو، انسانوں کی جان نکالو، ایک نہیں، پچاسوں، سیکڑوں، ہزاروں، یہ وہ چیزیں ہیں، جو ہماری مسرتوں کی تقریبات میں داخل ہو گئی ہیں، اور وہ چیزیں غضبِ الہی کو بلاتے والی ہیں تو پھر کیسے ان مسرتوں کی تقریب میں برکت ہو، کیسے اللہ کی نصرت ان کے ساتھ شامل ہو، اور پھر نسل میں بھی وہ دین منتقل ہو، اور وہ خصوصیات منتقل ہوں۔


بس حضرات! اگر میں نے حدود سے تجاوز کیا اور میری زبان سے سخت لفظ نکلے تو میں اللہ سے معافی مانگتا ہوں اور توبہ کرتا ہوں، اور آپ سے بھی معافی چاہتا ہوں، مگر کوئی وقت ایسا ہوتا ہے اور اس کی مثالیں ہمیں رحمۃ اللعالمین کی سیرت میں بھی ملی ہیں کہ کسی وقت ایسے سخت لفظ بھی بول دیئے جاتے ہیں ”من تحزى علیکم بعزاء الجاهلیة“ اس کے معنی اگر آپ کسی عالم سے پوچھیں تو روٹنگے کھڑے ہو جائیں جو

تمہارے سامنے جاہلیت (خلافتِ اسلام) کا نعرہ لگائے اس کے کسی فعل
 یا رواج کی تحسین کرے تو تم سخت لفظ استعمال کرو اور ذرا بھی رعایت
 اشارہ اور کنایہ سے کام نہ لو، کون کہہ رہا ہے، وہ رحمۃً للعالمین فرما رہے ہیں
 اور جو سراپا رقت و رحمت ہیں وہ یہ کہہ رہے ہیں، مثال نہیں مل سکتی،
 اس سے آپ اندازہ کیجئے کہ جاہلیت کو، جاہلی زندگی کو، جاہلیت کے
 معیاروں کو، جاہلی دعوتوں کو کس نظر سے خدا نے بھی دیکھا ہے اور اس کے
 رسولؐ نے بھی دیکھا ہے، وہ چیزیں اپنے گھروں میں آئیں، ہماری معاشرت
 کے جزء بن جائیں، ہمارے واجبات و فرائض میں داخل ہو جائیں، جہیز
 انشالاؤ، شادی دھوم دھام سے ہوگی، نہیں مسجد میں جائیے اور کسی عالم
 سے نکاح پڑھو لیجئے، ہم نے تو نکاح دیکھے ہیں، عصر کی نماز ہوئی، کہہ دیا گیا
 کہ ایک نکاح ہوگا، قریب ترین عزیزوں میں بھی سب کو نہیں معلوم، اور
 وہیں کے ایک عالم کھڑے ہو گئے، انھوں نے خطبہٴ مستونہ پڑھا ایجاب
 و قبول کرایا، اور چلے گئے، یہاں سے آپ عہد و ارادہ اور عزم کر کے
 جائیں کہ اپنے گھر میں یہ نہ ہوتے دیں گے، اور حتی الامکان آپ ان تقریبات
 میں باعیتِ روتق اور باعیتِ قحز نہیں بنیں گے، یہاں تو یہ ہوتا ہے، شرعی
 مجبوری کی بات الگ ہے، لیکن آپ ان عزیزوں اور خاندان والوں کو
 محسوس کرائیے، محلہ والوں کو آپ محسوس کرائیے کہ یہ خلافتِ شریعت ہے

یہ خلافتِ شریعت بھی ہے، اور خلافتِ عقل بھی ہے، اور خلافتِ مصلحت بھی ہے،
یہاں سے ارادہ کر کے جائیں۔

ائمہ مساجد جو یہاں تشریف رکھتے ہیں یا معلمین اور علمائے کرام،
مدرسین، ان سے کہوں گا کہ یہاں سے جانے کے بعد مسجدوں میں تقریریں کریں
اور اس پر وعظ کہیں، اور دوسرے جو جلسے ہوتے ہیں ان میں بھی وعظ کہیں،
اور پورے ہندوستان میں اصلاح معاشرہ اور اصلاح رسوم کی تحریک
چلائیں اللہ فرمائے گا، برکت دے گا اور آپ کو دین کے ایک اہم شعبہ کی
تبلیغ اور اس کے اچھے کاموں کا جو اجر عظیم ہوگا وہ آپ کو عطا فرمائے گا۔

وَ الْخَيْرُ دَعْوَاْنَا اِنَّ الْحَمْدُ لِلّٰهِ رَبِّ الْعَالَمِيْنَ



لے یہ مضمون حضرت مولانا مظہر العالی کی وہ افتتاحی تقریر ہے جو ۳۰ جولائی
۱۹۹۲ء کو دارالعلوم ندوۃ العلماء میں ہونے والی دو روزہ اصلاح معاشرہ
کانفرنس میں کی گئی تھی۔

حضرت مولانا ابوالحسن علی ندوی کی دو اہم تصنیفات:

● ہندوستانی مسلمان۔ ایک تاریخی جائزہ اور موجودہ صورتِ حال کی عکاسی
ہندوستان کی تہذیب و تمدن کی تشکیل اور ملک کی تعمیر و ترقی میں مسلمانوں کا
حصہ، ان کے علمی، دینی و سیاسی کارنامے، ان کی شخصیت و خصوصیات
اور ان کے موجودہ مسائل و مشکلات۔

تیسرا ایڈیشن نظر ثانی کے بعد۔ قیمت اردو ایڈیشن ۲۰/-

انگریزی ۳۰/- اور عربی ۵۰/-

● تحفہ انسانیت (حدیث، مالوہ)

یہ کتاب حضرت مولانا کے اس دورہ کی بولتی ہوئی روداد ہے، جو انھوں نے
حلقہٴ پیام انسانیت کے تحت بھوپال، اجین، اندورا اور مالوہ کا کیا تھا، جس میں
جایجا طلباء و اساتذہ و کلاء و حج صاحبان سیاسی و علمی شخصیتوں اور مذہبی
رہنماؤں سے خطاب کیا گیا ہے، اس کتاب میں بتایا گیا ہے کہ اس وقت ملک کو اصل
خطرہ کس چیز کا ہے اور علماء و دانشور طبقہ کی ذمہ داریاں کیا ہیں؟

معماری کتابت، آفسٹ طباعت، صفحات ۲۳۲ قیمت ۲۰/-

مجلس تحقیقات و نشریات اسلام پبلسٹکس ۱۱۹ لکھنؤ
پوسٹ

(ندوۃ العلماء)